



# Vale cecere ni Vakabauta

A vinakata o Dashanel nona vakabauti Karisito me tubu balavu ka kaukauwa.

## Mai vei Gretchen Picklesimer Kinney

(Yavutaki e na italanooa dina)

Na italanooa oqo a yaco e Jamaica.

**A**vukei tuakana o Dashanel me kau-ta laivi na madrai niu mai na ovan. Sa totoka dina na kena iboi!

A qai rogoca e dua na tukituki e katuba. "E rau tiko qo na daukaulotu!" a kaci o ganena.

A cici ki katuba o Dashanel. E dau taleitaka o koya ni rau lako mai na daukaulotu. E dau yalovinaka sara ni rau veisiko mai. Ena so na gauna era dau kauta mai na qito vua kei ira na tacina me ra qito kina.

"Sa bulia tale o Tyrell na madrai niu!" A

kaya o Dashanel. E dau taleitaka o ganena me caka kakana me baleti rau na daukaulotu.

"Au sega ni rawa ni wawa meu tovolea eso," a kaya o Elder Colas. Erau a curu yani ki loma kei Elder Yusaki ka dabe sobu ena vuloa. Eratou dabe mai yasana kadua o Dashanel, na tacina, ganena, kei Na.

"Na cava eda na cakava me baleta na lesoni nikua?" A taroga o Dashanel.

A drete mai o Elder Yusaki e dua na ibinibini bilo. "Eda na tara cake e dua na vale cecere ni vakabauta. Na bilo yadua oqo e matataka e dua na ka eda rawa ni cakava me tarai cake kina na noda vakabauti Jisu Karisito."

Sa tekivu me veitabeitaka na bilo o Elder Yusaki ki na dua na vale cecere. A raica o Dashanel ni sa volai tu vei ira na bilo na vosa me vaka na "masu," "vulica na ivolanikalou," kei na "lotu".

"Oqo na veika kece o ni kerea me keimami cakava vakamatavuvale," e kaya o koya.

"Donu vinaka oya," e kaya o Elder Colas. "Ni o cakava na veika oqo, o sa tara cake tiko na nomu vakabauti Jisu Karisito."

Eratou veivukevuke o Dashanel kei iratou na tacina ena nodratou tara na nodratou vale cecere ena bilo ni ratou vakarorogo ki na lesoni.

Ni ra sa biubiu na daukaulotu, a vakasamataka sara o Dashanel na veika erau vakavulica. E vinakata me balavu ka kaukauwa na nona vakabauti Karisito, me vaka ga na vale cecere a tara.

Ni toso na veivula, a vulica vakalevu cake o Dashanel na kosipeli mai vei rau na daukaulotu. Sa tekivu me lako i lotu kei na nona matavuvale. A raitayaloyalotaka na nona valececere ni vakabauta ni tubu balavu cake tiko.

Ena dua na siga ni rau sa biubiu na daukaulotu, a vosa o Dashanel vei Na. "E rawa beka niu papitaiso?" a taroga.

"O sa vakarau dina?" a taroga o Na.

"Io" a kaya o Dashanel. "Au vinakata meu muri Jisu."

"Sa donu," a kaya o Na. "Kevaka o vinakata, o rawa ni papitaiso."



Eratou a digitaka na taci Dashanel kei ganena me ratou papitaiso talega. E kaya o Na ni a sega ni vakavakarau me papitaiso.

Ena siga ni nodratou papitaiso, eratou a vakaisulu vulavula o Dashanel kei iratou na tacina. Erau a wawa toka vakamalua me rau papitaiso.

Ni sa yaco mai na gauna i Dashanel, a vukei koya o Elder Yusaki me sobu yani ki wai. A qai cavuta na vosa ni masu ni papitaiso ka dromuci koya sobu ki lomaniwai. Ni lamata cake mai o Dashanel, a sega ni tarova rawa nona matadredredre! A vakila na marau kei na savasava. A sega ni vinakata me guilecava na yalo oqo.

A cakava tikoga o Dashanel na veika eso me tara cake na nona vakabauti Jisu Karisito. A wilika na ivolanikalou vata kei na nona matavuvale. A masu vua na Tamada Vakalomalagi. A cakava na veika vinaka vei ira na tani. Ka qai nanuma o koya na veika a vakila ena gauna e papitaiso kina. E vinakati Na me vakila talega na yalo oqori.

"Na, na cava na vuna o sega kina ni papitaiso?" A taroga o Dashanel ena dua na siga.

A sega ni vosa o Na ena vica na miniti. "O sa vakarautaka e dua na ivakaraitaki vinaka vei au. Ia oqo au sa gadreva meu ivakaraitaki vinaka vei iko," a kaya o koya. "Au vinakata meu papitaiso."

Ena siga ni papitaiso nei Na, sa marau vakalevu o Dashanel. Ni sa lamata cake mai wai o Na, era matadredredre kece. Ia oqo sa rawa ki na matavuvale tau-coko nei Dashanel me ra tara vata nodra vale cecere ni vakabauta. ●